

Is-Sitt Hadd tal-Ghid

Qari I

Lill-Ispirtu s-Santu u lilna dehrilna li aħna ma għandna nġabbukom b'ebda piż ieħor aktar minn dak li hu meħtieġ.

Atti 15, 1-2.22-29

Qari mill-Ktieb tal-Atti tal-Appostli

¹F'dak iż-żmien, niżlu xi wħud mil-Lhudija u bdew jgħallmu lill-aħwa: «Jekk ma toqogħdux għaċ-ċirkonċizzjoni skont id-drawwa li ġejja minn Mosè, ma tistgħux issalvaw.»

²Pawlu u Barnaba qamu kontra tagħhom u ħaduha magħhom bis-shih; għalhekk qatgħuha li Pawlu u Barnaba u xi wħud oħra minnhom jitolgħu Ġerusalem ikellmu lill-appostli u l-presbiteri fuq din il-kwistjoni.

²²Imbagħad l-appostli u l-presbiteri, flimkien mal-Knisja kollha, dehrilhom li kellhom jagħzlu lil xi wħud minnhom u jibagħtuhom Antjokja ma' Pawlu u Barnaba. Dawn kienu Ġuda, jgħidulu Barsaba, u Sila, li kienu minn ta' quddiem fost l-aħwa.

²³U bagħtu magħhom din l-ittra: «L-appostli u l-presbiteri, ħutkom, lill-aħwa ta' Antjokja, tas-Sirja u taċ-Ċiliċja, li ġew mill-ġnus; is-sliem għalikom! ²⁴Aħna smajna li xi wħud min-nies tagħna, mingħajr ebda ordni tagħna, ġew ħawduk u qallbulkom moħħkom bi kliemhom. ²⁵Għalhekk aħna qbilna lkoll bejnietna u dehrilna li kellna nagħzlu lil xi wħud u nibagħtuhom għandkom flimkien mal-għeżiež tagħna Barnaba u Pawlu, ²⁶nies li ddedikaw ħajjithom għall-isem ta' Sidna Ġesù Kristu. ²⁷Għalhekk bghatnielkom lil Ġuda u 'l Sila, biex jgħidulkom bi kliemhom l-istess haġa. ²⁸Għax lill-Ispirtu s-Santu u lilna dehrilna li aħna ma għandna nġabbukom

b'ebda piż ieħor aktar minn dak li hu meħtieġ, ²⁹jigifieri, li titbiegħdu mill-ikel issagrifikat lill-idoli, mid-demm, mil-laħam tal-annimali fgati u miż-żwieġ ħazin. Tagħmlu tajjeb jekk tharsu rwieħkom minn dawn. Saħħa!»

Il-Kelma tal-Mulej

R. Irroddu ħajr lil Alla

Salm Responsorjali

Salm 66 (67), 2-3.5.6 u 8

R. (ara 3b): Fost il-ġnus Alla wera s-salvazzjoni tiegħu

jew

R. Hallelujah, hallelujah, hallelujah

²Ihenn għalina Alla, u jberikna; idawwar għal fuqna d-dija ta' wiċċu!

³Biex jingħarfu fuq l-art triqatek, fost il-ġnus kollha s-salvazzjoni tiegħek. *R.*

⁵Jithennew il-ġnus u jgħannu bil-ferħ, għax triegi l-popli bis-sewwa, u l-ġnus fuq l-art inti tmexxihom. *R.*

⁶Ifaħħruk il-popli, o Alla, ifaħħruk il-popli kollha.

⁸Iberikna Alla, u tibza' minnu l-art kollha minn tarf għall-ieħor! *R.*

Qari II

L-anġlu wrieni l-Belt il-Qaddisa niezla mis-sema.

Apok 21, 10-14.22-23

Qari mill-Ktieb tal-Apokalissi ta' San Ġwann Appostlu

¹⁰L-anġlu ħadni fl-ispirtu fuq muntanja kbira u għolja, u wrieni l-Belt il-Qaddisa, Ġerusalem, niezla mis-sema mingħand Alla, ¹¹bil-glorja ta' Alla fiha, tidli bħal haġra mill-aktar prezzjuża, bħal ġaspru jleqq daqs il-kristall.

¹²Għandha ħajt kbir u għoli, bi tmax-il bieb fih, u tmax-il anġlu fil-bibien li fuqhom hemm miktuba ismijiet, l-ismijiet tat-tmax-il tribù ta' wlied Izrael. ¹³Tlieta minn dawn il-bibien jagħtu għan-naħa tal-Lvant, tlieta għan-naħa tat-Tramuntana, tlieta għan-naħa tan-Nofsinhar, u tlieta għan-naħa tal-Punent.

¹⁴U l-ħajt tal-Belt għandu tmax-il pedament, li fuqhom hemm it-tmax-il isem tat-tmax-il appostlu tal-Ħaruf.

²²Ebda tempju ma rajt fiha, għax il-Mulej hu t-tempju tagħha, Alla li jista' kollox, u l-Ħaruf.

²³U l-Belt ma teħtieġ la xemx u lanqas qamar biex idawluha, għax biex iddawwalha għandha l-glorja ta' Alla, u l-musbieħ tagħha l-Ħaruf.

Il-Kelma tal-Mulej

R/. Irroddu ħajr lil Alla

Akklamazzjoni qabel l-Evangeli

Ġw 14, 23

Hallelujah. *R/. Hallelujah*
Jekk xi hadd iħobbni, iħares kelmti, jgħid il-Mulej; u Missieri jħobbu, u aħna niġu għandu.
R/. Hallelujah

Evangeli

L-Ispirtu s-Santu jfakkarkom dak kollu li għedtilkom.

Ġw 14, 23-29

✝ Qari mill-Evangeli skont San Ġwann

F'dak iż-żmien, ²³Ġesù qal lid-dixxipli tiegħu: «Jekk xi hadd iħobbni, iħares kelmti, u Missieri jħobbu, u aħna niġu u nġammru għandu. ²⁴Min ma jħobbnix ma jħarisx kliemi. U l-kelma li qegħdin tisimġu mhijiex tiegħi, imma tal-Missier li baġhatni.

²⁵Għedtilkom dan meta għadni magħkom. ²⁶Imma d-Difensur, l-Ispirtu s-Santu, li l-Missier jibgħat f'ismi, jgħallimkom kollox u jfakkarkom dak kollu li għedtilkom. ²⁷Jiena nħallikom is-sliem; nagħtikom is-sliem tiegħi; ma nagħtihulkomx kif tagħtih id-dinja. Thallux qalbkom tithawwad u anqas titbeżza'.

²⁸Smajtu x'għedtilkom: "Jiena sejjer u nerga' niġi għandkom." Kieku kontu tħobbuni, kontu tiferħu li sejjer għand il-Missier, għax il-Missier hu akbar minni. ²⁹U għedtilkom dan minn issa qabel ma jsehħ, biex meta jsehħ temmnu.»

Il-Kelma tal-Mulej

R/. Tifhir lilek Kristu

Meta s-solennità ta' Tluġ il-Mulej fis-Sema tiġi ċelebrata nhar il-Ħadd li ġej, illum jistgħu jinqraw it-tieni qari u l-Evangeli tas-seba' Hadd tal-Għid.